

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شناند: نظر محمد مطمئن

۱۴ فبروری ۲۰۱۶

روس پلوه د جگړې ناکام جنرال د ناټو له پاره جگړه گټې

هلمند د جگړې گرم تنور دی، هلته جگړه هر وخت په شدت سره روانه وي، د بریتانیا او امریکا ډیری جنرالان او لور رتبه پوځیان د هلمند د سنگین، موسی کلا، نادعلي او مارچي له نومونو سره داسې بلد دی لکه د ویتنام جگړې او نوم سره چې خلک بلد دي.

موسی کلا بیا هغه ځای دی چې بریتانویان ورڅخه د طالبانو سره د هوکړې او د هغوی د شرایطو په منلو سره له محاصرې څخه ووتل.

په تیرو څو میاشتو کې د هلمند جگړه د طالبانو له خوا مرکز لښکرگاه ته راوړسیده، ځینو لور رتبه دولتي چارواکو د خپلو کورنیو غړي کندهار او نیمروز ته ولیرل او خپله هم په یوه او بله بهانه یا خو کندهار او یا کابل ته ووتل. د هلمند ولایتي شورا مشر او غړي به هره ورځ د ټلويزونو په پرده ښکاره کېدل او له دولت څخه یې غوښتل چې د هلمند وضعیت ته جدي پاملرنه وکړي.

په ولسي او مشرانو جرگو کې د هلمند استازو غوغا جوړه کړه، له امنیتي لور پورې چارواکو سره کښیناستل، د هلمند ځینو استازو د ۱۰۰۰ او ۲۰۰۰ رضاکاره جنگیالیو ژمنه وکړه، دغه ډله هلمند ته ولاړل، دولت د دوی ژمنو ته منتظر و، په ډله کې یواځې ملاشیرمحمد اخوند تر ۱۰۰ لږ کسان پیداکړل چې هغوی به جگړه کوي، جبار خان او نور ونه توانیدل چې نږدې ۵۰ تنه جنگیالی پیداکړي.

جبارخان د ډاکټر نجیب الله د حکومت له نسکوریدو وروسته د ښاغلي حکمتیار لورته ورغی، هغه ونه پالی، په هغه وخت کې ویل کیدل چې دوستم په شمال کې او جبارخان په جنوب کې دوه مهم د ملیشو قوي قومندانان دي.

د کورنی جگړې پر مهال جبار خان د خپل ژوند پرمخ بیولو اوله جنگ سره د مینې له کبله شمال کې دوستم ته ورغی هلته ورسره میشت شو، کله چې د کرزي واکمني د امریکا په زور راغله، ډیری پخواني چپیان (خلقیان او پرچمیان) په حکومت کې په دندو وگمارل شول.

جبار خان د ملگرو ملتونو د سیاسي دفتر یوناما UNAMA سره د سلاکار دنده پیل کړه، د میاشتي یې په کور کې نغد ۱۵۰۰ امریکایي ډالر اخستل، سور الټو سوزکی موټر یې درلود، د ژوند حالت یې ډیر خراب و، ځکه په کابل کې ژوند کول اسانه نه وي، مصارف ډیر وي.

د یوناما سره د کار له برکته ولسي جرگې ته راغی، د کرزي په حکومت يې سختې نیوکې کولې، د اشرف غني حکومت کې چې غوښنه ونډه دوستم او چپیانو ته ورکول شوه، جبار خان د حکومت ننگه او د حکومت د اصلاح کولو وړاندیزونه کول.

ددي له امله چې دوستم په دفاع وزارت کې برخه غوښته او غني ویره ورڅخه درلودله، ممکن له همدې امله به وه چې د جبار خان دفاع وزارت ته راوستل به غني د دوستم د خوښې له پاره کړي وي، او یا داچې د جبار خان خوله وربنده کړي او د جگړې ډگر ته یې واستوي.

اصل کې په لوړو چوکيو گمارل د دولت له واکه پورته خبره ده، ترڅو چې د امریکا او بریتانیې خوښه پکې وانه خيستل شي ستونزمنه ښکاري چې کوم لوړ پوړی جنرال دي په دفاع او یا کورنیو چارو وزارت کې وگمارل شي.

د هلمند پخوانی والی نعيم خان چې پخوانی سابقه یې د مجاهدينو سره وه د غني له خوا څخه ليري او پرځای یې میرزا خان حیدری چې چپي سابقه لري وليرل شو، په دي یې هم بسنه ونه کړه د پخواني چپي امنیه قومندان ملاخيل پر ځای یې بل پخوانی خلقي امنیه قومندان سرجنګ هلمند ته وليږي.

سرجنګ چې کله پوليسو ته معرفي کیدی ويل یې چې هلمند به د طالبانو هديره وگرځوي، ملاخيل بیا هم ښه و مارجه کې کلابند پاتې و، ژیره یې هم د شاور او مناسب حالت نه درلودو له امله غټه شوې وه، موسی کلا کې یې هم څو ورځې محاصره تیره کړه. مگر سرجنګ ويل کيږی چې قران یې کړی که به د امنیه قومندانې او لښکرگاه څخه ووځي، همدلته د قومندانې له مرکز څخه هلمند پر طالبانو هديره گرځوي.

دوه میاشتي مخکې طالبانو د لښکرگاه اړوند باباجي سېمه ونیوله، د مارچې اړوند تريخ ناور یې هم ونیوی، مارجه ولسوالي یې پرته د ولسوالي او امنیه قومندانې له ودانۍ څخه گرده تر خپل کنترول لاندې راوستله.

د نادعلي ولسوالي د چانجیر په سېمه کې طالبانو درې میاشتي مخکې د جگړې لومړۍ کرښه جوړه کړه، خلک د ویرې له امله له لښکرگاه څخه په وتلو و، یو ناڅاپه طالبانو د لښکرگاه په لور خپل پرمختګ ودرارو، له درو میاشتو راهیسې نه دولتي پوځیانو او نه هم طالبانو په نادعلي کې کوم پرمختګ کړی. عام خلک وايي چې دواړو لورو ته ويل شوي چې پر همدې ځایونو ارام و اوسۍ او د نور پرمختګ اجازه نه ورکول کيږي.

جبار خان چې د کمونستانو* د رژیم پر مهال د هلمند اوپراتيفي مشر و، بیا یې د هغه وخت هوس وکړ او د هلمند اوپراتيفي مشر شو، هغه ژمنه وکړه چې د هلمند د امنيتي ادارو قومانده به یوه کړي، او طالبان به له سیمې ډیر ژر پسې واخلي.

دده د ورتګ گټه داشوه چې طالبانو د سنگین ولسوالي بازار او نورې سیمې هم تر خپل کنترول لاندې راوستلي او لا هم پرمختګ کوي، دا ډول د دولتي پوځیانو مرګ ژوبله هم ډیره شوې او د جنرالانو په رتبه کسان هم په جگړه کې ووژل شول.

تیره اونۍ جبار خان له کورنۍ رسنۍ سره په خبرو کې وویل چې د پاکستان او ایران مداخله او د امنيتي ادارو ناهمېرغي د جگړې خنډونه دي، جبار خان خو مخکې له دي چې هلمند ته ولار شي او حتی د کمونستانو په وخت کې چې د هلمند اوپراتيفي مشر و ويل به یې چې پاکستان او ایران مداخله کوي، آیا دی چې هلمند ته تللی نه پوهیدی او که یې ځان نه پوهاو، اوس چې په جگړه کې دغه پخوانی روس پلوی ناکام جنرال د ناتو تر چتر لاندې خپله ماتې ویني نو بیا دا خبره کوي.

جبار خان خو ويل چې د امنيتي ادارو تر منځ به همېرغي راولي، پداسې حال کې چې والي او امنیه قومندان هم چپیان وي بیا نو څوک دي چې ده ته ستونزې جوړوي، او یا داچې داخبره د خپلې تېښتې پټولو له کبله کوي.

هو! جبارخان پوهیزي چې ملاشیرمحمد اخوند چې د ملامحمد رسول اخوند زوی دی او پلار یې له خلقیانو او پرچمیانو سره ډیرې جگړې کړې هغه به کله د جبارخان نورزي مشرې پر هلمندیانو او ځانگړي ډول علیزو ومني، د حزب اسلامي پخوانی مشر حفیظ الله خان چې د مجاهدينو تر بریا وروسته د هلمند والي و او همدې جبارخان او خانو ۷۰ تنه ورته ووژل هغه به کله د جبارخان مشرتوب په بارکزیو ومني، معلم میرولي خان چې د اسلامي حزب مشهور قومندان وو هغه به کله هم د جبارخان مرسته ونه کړي.

د جبارخان ستونزه چې وروسته به یې ومني داده چې هلته پخواني مجاهدين چې په اردو او پولیسو او یا هم اربکیان دي دده پخوانی سابقې ته په کتلو سره ورسره مرسته نه کوي.

له نورو سیمو څخه چې اربکیان او یا پولیس سنگین ته استول کيږي هغوی د اخرت خدای پاماني له خپلو نورو ملگرو سره اخلي او وایې چې بیا بیرته ژوندي نه راځو، په لغمان کې د سنگین په نوم د دولت د امنیتي ادارو هدیره جوړه شوی، د ننگرهار په کوټ او کامه کې چې دولتي مړې وروړل کيږي نو له ورايه خلک وایې چې د هلمند د سنگین او یا موسی کلا په جگړه کې به وژل شوی وي.

د لښکرگاه د بولان په سېمه کې د سرک له غاړې سره د مشهور اربکیانو او پولیسو د مشرانو هدیره ده چې د موسی کلا او سنگین په جگړو کې وژل شوی.

روس پلوه ماتې خورلي جنرالان که د ناتو له پاره د جگړې د گټلو امید لري هغوی به دافکر هم کوي چې هغه کسان چې دوی یې وزغلول نن به څه ډول دهغوی بچیان د دوی تر قوماندې لاندې د ناتو د گټو او پخوانیو چپیانو دواک ساتلو په موخه جگړه کوي.

استاد سیاف، ډاکټر عبدالله، تورن اسماعیل خان، احمدضیاء مسعود او ارغندیوال په وازه خوله نارې وهي چې حکومت مجاهدين څنډې ته کړي دي او د مجاهدينو له مرستې پرته په هیواد کې امنیت نه شي راتلای، خو زموږ خبره داده تر څو چې جگړه د پردیو له پاره وي هغه جگړه نه کتل کيږي، د ناتو د گټو له پاره جگړه نه پخواني خلقیان او پرچمیان او نه هم پخواني مجاهدين گټلای شي. او نه هم طالبان دغه جگړه په بشپړ ډول سره گټلای شي، ښه داده چې نور د افغان ځوانانو پر حال فکر وشي، د رښتوني سولې لاره ونیول شي، د پخوانیو مجاهدينو او طالبانو د اختلافاتو له کبله ده چې نن حکومت بیرته پخوانیو کمونسټ پلوه اوسنیو امریکا پلوه خلقیانو او پرچمیانو ته په لاس ورغلی.

تر څو چې پخواني مجاهدين، پخواني خلقیان او پرچمیان، د لویدیځ گټو ته ژمن افغانان او دا رنگه د جگړې بل اړخ طالبان یو بل ونه مني، له زغم څخه کار وانه خلي، د افغانستان اړوند مسایلو او گډ ژوند کولو له پاره انعطاف ونه کړي مور به یوې بلې اوږدې جگړې ته ننوځو، امید دی چې ټول بنسټل اړخونه من حیث افغان یو بل ومني او دافغانستان مسئله خپله کورنۍ مسئله ومني، خپلو منځونو کې توافقات وکړي، ناتو او بهرنیو پوځیانو ته په یوه خوله ووايي چې زموږ له هیواد څخه ووځئ ټولې ستونزې ستاسي په شتون او وجود کې دي.

د ناتو پوځیانو شتون د افغانستان جگړه اوږدوي او دغه جگړه به یوه بله لسیزه هم دوام کوي او د جگړې خوراک به طالب، پخوانی مجاهد، پخوانی خلقي او پرچمی او تر ډیره عام افغان ولس وي.

یادداشت:

همان طوری که بارها نگاشته ایم و تاریخ هم بر قضاوت ما صحنه گذاشته است، خلقی - پرچمی ها هیچ رابطه ای با کمونیزم نداشتند. آنها یک مشت جواسیسی بودند که جاسوسی شان را در زیر نقاب به اصطلاح ترقی و پیشرفت انجام

می دادند. این که هنوز هم عده ای پافشاری دارند تا از نوکران روس اشغالگر به نام کمونیست یاد کنند، هرگاه عدم فهم برخی ها در این قضاوت نادیده بگیریم، بقیه عناصری که آگاهانه خلق و پرچم را کمونیست می نامند، همه و بدون استثناء نوکران "سی. آی. ای" اند که به دفاع و به نمایندگی از نظام مالکیت خصوصی، می خواهند جنایات تاریخی یک مشت مزدور را به رقیب تاریخی خویش نسبت بدهند.

اداره پورتال AA-AA